

د ۱۳۹۷ کال ولسي جرگې ټاکنې د فساد، تقلب، تخلف او ټاکنيزو جناياتو د ممثليو لخوا په پراخ، سيستماتيک او سازمان شوي ډول د تخطيو او جناياتو بڼکار شوي او بايد باطلې اعلان شي!

د ټاکنو کميسيون تقلبکار او جنايتکار مسولين دي په علني ډول محاکمه او له قانون سره سمې رڼې، سراسري او عادلانه ټاکنې دي تر سره شي!

خبري اعلاميه، د بېرني خپراوي لپاره

شنبه، ۱۲، لړم (عقرب)، ۱۳۹۷-کابل

د افغانستان د ټاکنو نوماندانو اتحاد، د افغانستان د مدني ټولني فېرېشن، سياسي او مدني جريانونو او کاندیدانو دفترانو ته رارسېدلي موثق راپورونه وايي چې د د تلې د ۲۸مې ټاکنو په جريان کې د ټاکنو کميسيون، ارگ او حکومت د يو شمېر کړيو په لاس له پخوا مهندسي شويو شومو لوبو له امله د ولسي جرگې د ټاکنو بهير د پراخو ناقانونه کړنو، درغليو، تخلفونو، تخطيو او ټاکنيزو جناياتو بڼکار وگرځېدې، او يادو نامشروع باندونو د افغانستان د ملت د سرنوشت پر وړاندي ستري خطرناکې لوبې په کار اچولي دي.

د اکثريت ټاکنيزو مرکزونو د ناوخته پرانېستل کېدا او د رايه ورکونکو لستونو کې د خلکو د نومونو نه شتون له امله د هيواد ۷۵ تر ۹۰ سلنه خلک په ناقانونه، قصدي او عمدي ډول د رايې ورکولو له حقه محروم کړای شول، په ډېرو مرکزونو کې په قصدي ډول د بايومېټريک سيستم خراب کړای شو، آوازي خپري شوي چې د ټاکنو کميسيون د پېر او پلور آزاد بازار گرځېدلی و، او د يو شمېر کمشنرانو، کارمندانو او په مرکزونو کې دننه او بهر د رايو د پېر او پلور آوازي وي، چې د يو عادي کارمند نرخ د ۲۰۰۰ تر ۵۰۰۰ ډالرو او د پارلمان د يوې کرسې بيه ۵۰۰ زره تر يو نيم مليون ډالرو گونگوسي ترغور و راتلل.

دغه راز په لوړه بيه د يو شمېر بندو مرکزونو د پلورلو خبرونه خپاره شول، په مرکزونو کې دننه او بهر د رايو اخيستلو او خرڅولو آزادي معاملي روانې وي، يو شمېر مرکزونو کې يو شمېر جنايتکارو، فاسدو او متقلبو کاندیدانو د ټاکنو پروسه په خپله گټه رهبري کوله، د ملي امنيت او پوليسو د يو شمېر کارمندانو لخوا په يو شمېر مرکزونو کې د ټاکنو پروسه يرغمل شوې وه او پخپله خوښه يې د يو شمېر جعلکارو نوماندانو په گټه کاروله، په اکثريت مرکزونو کې د ناظرينو او مشاهدينو مخنيوی شوی او د ټاکنيزو جناياتو او تخطيو د مستند کولو د مخنيوي لپاره د هغوی د عکاسي او فلمبرداري مخه نيول شوې، د ناظرينو په غياب کې رايې شمېرل شوي، د شمېرني نتايج نه ناظرينو ته ورکړل شوي او نه هم د خلکو لپاره پر ديوالونو نصب شوي دي.

موږ د پورته ذکر شويو او نورو رنگارنگ درغليو، فسادونو، تخلفونو او جناياتو ډکو ټاکنو په اړه په لاندې ډول خپل جدي دريځ څرگندوو:

۱. د ۱۳۹۷ لمریز کال د ولسي جرگې ټاکنو کې د قانون خلاف له بايومېټريک پرته او دويمه ورځ ناقانونه کارول شوي رايې چې د پراخ فساد، درغليو او ټاکنيزو جناياتو عامل دي هېڅکله د منلو او زغملو وړ نه دي، بايد باطلې اعلان او د قانون له حکمونو سره سمو د بايومېټريک او رايه ورکونکو د لست پر اساس ورکړل شويو پاکو، رڼو او سالمو رايو له مخې دي د ولسي جرگې لپاره د ولس رېښتيني استازي وټاکل شي.

۲. په هر هغه ټاکنيزه حوزه کې چې د ټولو ثبت شويو رايه ورکونکو تر ۵۰ سلنې ډېر خلک د ټاکنو کميسيون د ناسالم مديريت او لستونو کې د هغوی د نومونو د نه موجوديت او وخت د کميو له امله په لوي لاس د رايې کارولو له قانوني حقه محروم کړای شوي وي، بايد باطل اعلان او له سره د قانون له حکمونو سره سمې رڼې، سراسري او عادلانه ټاکنې ترسره شي.

۳. موږ د ټاکنو کميسيون لخوا د ټاکنو د د ناکاره او ناکام مديريت کلکه غندنه کوو او د کميسيون د هغو پلورل شويو کمشنرانو او دارالانشاء کارمندانو بېرني علني محاکمه غواړو، چې د ولس او وطن سرنوشت جوړونکي پروسه يې د خپل هوس او شخصي گټو، او د بهرنيو استخباراتي حلقو هدف ته رسېدا بڼکار وگرځوله، او په رسمي ډول به پرې حقوقي او دعوی اقامه کوو.

۴. که زموږ د پورته حقه او قانوني غوښتنو پر خلاف هره ناقانونه، سياسي او جنايتکارانه پرېکړه وشي افغانانو ته د منلو او زغملو وړ نه ده او پر وړاندي به يې د هيواد خلک، د افغانستان د ټاکنو نوماندانو اتحاد، مدني او سياسي بنسټونه او فعالين د پراخو، سراسري او منظمو مدني حرکتونو، لويو لارو بندولو او نورو هر هغه مشروع حرکتونو له لارې پراخي مبارزې پيل کړي چې زموږ د غوښتنو د تحقق په لړ کې گټورې ثابتهېدای شي، او پر دې لار به د اړتيا تر وروستي حده قايم پاتي شي.